

Karan 9: Egilisi ta ko

Karan damina

Ala ta kuma be fen caman fo an ye Egilisi ta ko ra. An be deri k'a fo ko an be taga Egilisi ra, nka lanabagaw bee te Egilisi korɔ lon.

1. Egilisi korɔ ye mun ye?

1) An be se k'a fo ko Egilisi ye Yesu ta mɔgɔw ta jenkuru ye. Mɔgɔ minw bee lara Ala ra, ka la Yesu ra dununya fan bee ra, minw nyanaman lo, ani minw sara ka taga Ala fe ka ban, an b'a fo o jenkuru ba ma ko Ala ta Egilisi. «*Ne fana b'a fo ko i ye Piyeri ye. I tɔgɔ korɔ ye ko kabakuru. Ne bena ne ta lanabagaw ta jenkuru lo kabakuru min kan, ele le ye o kabakuru ye. Setana ni a ta se bagaya tena se o jenkuru ra.*» (Matiyu 16.18).

O kosɔn Egilisi be wele ko Yesu Kirisita farisogo. «*Kirisita fana be lanabagaw ta jenkuru kuntigi ye cogo min na; lanabagaw kera i ko Kirisita farisogo, ale kera o Kisibaga ye.*» (Efesikaw 5.23)

2) Lanabaga minw be lajen dugu dɔw kɔnɔ, walama yɔrɔ werew ra ka Ala bato, an b'a fo o fana ma ko Egilisiw. O be nyɔgɔn lajen bon dɔw kɔnɔ, o tɔgɔw be sebe kitabu dɔ kɔnɔ, o be Ala ta baara ke nyɔgɔn fe, ka nyɔgɔn demɛ, ka o janto nyɔgɔn na. Zeruzalem ta Egilisi tun ye o nyɔgɔn dɔ ye (Kewalew 11,22), ani Azi mara ta Egilisiw (1 Korantikaw 16.19)

3) Ayiwa, wagati caman, lanabagaw be lajen bon min kɔnɔ ka Ala bato, an be deri ka o bon fana wele ko Egilisi. O bon baw nyɔgɔn be sɔrɔ dugu ba caman kɔnɔ.

Nka an ka kan k'a lon ko Ala te Egilisi bonw bonya n'a janya le jate; a be lanabaga yere jate, ani o be baara min ke. O ra Egilisi korɔ yere te bon ye, nka lanabagaw ta jenkuru lo. Fɔlɔ fɔlɔ lanabagaw tun be lajen o yere ta bonw le kɔnɔ. «*Lanabaga minw be nyɔgɔn lajen o ta so, aw ye olugu fana fo.*» (Rɔmukaw 16.5)

2. Ala ta kuma be Egilisi suma ni fen minw ye

Ala ta kuma be Egilisi suma ni fen minw ye, o dɔw fle nin ye:

- Yesu Kirisita farisogo: «*Aw bee do ye Kirisita* farisogo le ye, aw bee kelen kelen ye a farisogo yɔrɔ dɔ le ye.*» (1 Korantikaw 12.27)

1) Gba kelen mɔgɔw: «*Ayiwa o le kosɔn aw te lonanw ye tuun walama yɔrɔ werɛ mɔgɔw; aw ni Ala ta mɔgɔw le kera kelen ye sisan, aw kera Ala ta ye, ka ke i ko gba kelen mɔgɔw.*» (Efesikaw 2.19)

2) Kɔnyɔmuso: Ala ta kuma be Egilisi suma ni kɔnyɔmuso ye, sabu Yesu k'a ta Egilisi kanu i ko kɔnyɔce be kɔnyɔmuso kanu cogo min na. (Yirari 21.9; 2 Korantikaw 11.2)

3) Siya saninman: «*Aw ye siya wolomanin le ye; aw ye Masa Ala ta sarakalasebagaw le ye, ani siya saninman, ani Ala ta mɔgɔw. Ala ka aw wele ka bɔ dibi ra ka aw don a ta kene sɔbe ra, janko aw ye a ta konyuman kabakomanw lase mɔgɔw ma.*» (1 Piyeri 2.9)

4) Ala ta so: «*Aw le be i n'a fo Ala ta foro. Aw le fana be i n'a fo Ala ta so.*» (1 Korantikaw 3.9)

3. Egilisi ta ko temeninw

Yesu yelenin kɔ ka taga sankolo ra, a ka Nin saninman lajigi a ta karanmɔgɔndenw kan. Olugu ka kibaro diman wajuri damina ka taga dununya yɔrɔ caman na. Fɔlɔ fɔlɔ lanabagaw bee tun bennin lo kelen ma. (Kewalew 2.41-47). Nka lanabagaw nana caya dununya kɔnɔ minke, o faran faranna ka bɔ nyɔgɔn na, ka kanya ni o ta karancogo ye ani o yere ta miiriyaw. O kosɔn lanabagaw ta jenkuruw, minw ye Egilisiw ye, o tɔgɔw cayara bi. Egilisi caman kɔni be Yesu ta sira tagama ka kanya ni Ala ta kuma ye, nka dɔw ka o yere lafiri, ka Ala ta kuma korɔ ye lema ka kanya ni o yere ta miiriyaw ye. Tubabukan na o be olugu dɔw le wele ko: Temoins de Jehova, ani Adventistes, ani Branamiste, ani Christianisme Céleste.

O kosɔn an ka kan ka an yere korɔsi o mɔgɔw ra. Ala ta kuma ko: «*Mɔgɔ min ma lo a ra, o tigi ma bɔ Ala ra. O tigi ta miiriya bɔra Kirisita Kerebaga* le fe; aw ka o le ko men ko a bena na dununya ra. Nka sisan a yere fana be dununya ra ka ban.*» (1 Yuhana 4.3)

Minw ye Batisiw ye olugu ta kow bee jusiginin lo Ala ta kuma dɔrɔn kan. Fen minw be Batisiw ni dina tɔw bɔ nyɔgɔnya, o dɔw fle nin ye:

1) Batisiw fe, Ala ta kuma min ye Bibile ye, o le ka kan ka ke fen bee kunna lanabagaw fe. Limaniya be sorɔ o le ra; lanabaga ka kan ka tagama ka kanya ni o le ye. (2 Pieri 1:21)

2) Batisiw fe, lanabagaw ta jenkuru ta mogow ka kan ka ke lanabagaw le ye, minw lara Yesu ra can ra, k'a fo o da ra. (Kew.2:41)

3) Batisiw fe, batizeri korɔ ye ka lanabaga tunu ji ra, n'a sonna ka la a ra ko ale kera jurumunkebaga ye, k'a la Yesu ra. (Matiyu 28:19-20)

4) Batisiw fe, lanabagaw bee kera i ko Ala ta sarakalasebagaw. Lanabaga do te se ka do ta kisiri ko nyanabo a ye, walama ka soronari ke a ye Ala fe. (Yirari 1:5-6)

5) Batisiw fe, Ala ka Adamaden bee to a yere ma; a be se ka ye son, walama ka ban Ala ta ma. (Galasikaw.5:1)

6) Batisiw fe, lanabagaw ta jenkuru do man kan ka a ta fanga sigi do kan. (1 Korantikaw. 1:2-3)

7) Batisiw fe, lanabagaw ta jenkuru man kan ka don politiki kow ra, walama ka dununya ta fangatigiya kow ani Ala ta baara ko nyagami. (Mat 22:21)

4. Ala ka a ta neema tagamasiyen minw di Eglisi ma

Ala k'a ta neema tagamasiyen dow di Eglisi ma, lanabagaw ka kan ka min ke, ka o hakiri jigi Ala ta kisiri ani a ta kanuya ko ra. O tagamasiyen ba fla kera batizeri ani Matigi ta domuni ye.

1) Batizeri: Sani Yesu ye taga sankolo ra, a k'a fo a ta karanmogodenw ye k'o ye taga kibaro diman wajuri ke dununya yoro bee, ka mogow karan, ka o batize Fa ala , ani dence ani Nin Saninman togɔ ra. *«O le koson aw ye taga siyaw bee ke ne ta karanmogodenw ye. Aw ye o batize, Fa Ala, ani Dence, ani Ala Nin Saninman togɔ ra. Ne ka fen o fen yira aw ra, aw ye o karan o ra, o ye o sira tagama.»* (Matiyu 28.19-20)

Batizeri ye lanaya tagamasiyen ye, k'a yira lanabaga tow bee ra ko an kera Yesu Kirisita ta mogɔ ye, ko an bora Setana ko, ka tugu Yesu ko, ka ke danfen kura ye.

Batizeri ye tagamasiyen do ye, min b'a yira ko an tun kera i ko mogɔ minw sara, nka sisan an kununa ni Yesu Kirisita ye ka nyanamanya kura sorɔ. O cogo ra, batizeri be Yesu ta saya ani a ta kunu ko tagamasiyen yira, wagati min an be tunu ji jukoro, ka sorɔ ka bo kene ma.

Ala ta kuma ko: *«An batizera minke, a kera i n'a fo an sara ni a ye, ani an su donna ni a ye, janko an ye nyanamanya kura sorɔ i n'a fo Fa Ala ka Yesu Kirisita lakunu k'a bo saya ra ni a ta sebagaya nkoroman ye cogo min na. Can lo, i n'a fo an jenna ni a ta saya ye ka ke a ta jennyogonya ra, an bena kunu fana a ta jennyogonya ra i n'a fo a kununa cogo min na.»* (Romukaw 6.4-5)

Nka sani mogɔ ye batize, i ka kan ka la Yesu ra folo; o korɔ ye ko lanaya ka kan ka kon batizeri nya. Batizeri te mogɔ kisi, lanaya le be mogɔ kisi. Batizeri ye lanaya tagamasiyen le ye.

Mogɔ min sonna Yesu ma, k'a fo a da ra ko a be tugu yesu ko can ra, o tigi le ka kan ka batize (Kewalew 8.36-39). O koson an b'a ye ko kun te dennyeninw ta batizeri ra, sabu olugu te se ka foyi latige folo.

O bee n'ata an kan ka batizeri jate; Yesu yere batizera janko k'a yira ko ale kera i ko adamaden tow, ani ka Ala ta kuma dafa.

2) Matigi ta domuni: Yesu ka tagamasiyen dowerɛ yira a ta karanmogodenw na, min be an hakiri jigi a ta togɔ ra, ani a ta saya. O tagamasiyen ye buru ani rezenji ye. O ko be sorɔ Ala ta kuma ra. (Matiyu 26.26-28) Lanabagaw be wagati do latige, ka lajen ka buru nyini, ka o ji min.

Buru ye Yesu farisogo tagamasiyen ye, rezenji ye a jori tagamasiyen ye. O domuni wagati ra, lanabagaw ka kan ka miiri kosebe Yesu ta togɔ ko ra, ka o yere majigi ka lo o ta jurumun na. Ala ta kuma ko: *«O koson ni mogɔ o mogɔ be o buru nyimi, walama ka o minnifen min cogo ra, cogo min te Matigi bonya, o tigi ka a yere jaraki, sabu a ka Matigi farisogo ni a jori le dogya. O koson bee ka kan ka a yere jusukun segesege folo, k'a sorɔ ka buru nyimi ani ka minnifen min.»* (1 Korantikaw 11.27-28)

Lanabaga min o min batizera o be se ka Matigi ta domuni ke ni lanabaga tow ye, sabu o domuni kera jennyogonya domuni ye fana.

Karan laban

Egilisi ta ko nafa ka bon kosebe. Egilisi be lanabagaw deme, ka o karan, ka o koro, k'a to a ye sabati lanaya ra, ka to Ala ni lanabaga tow ta jennyogonya ra. Egilisi lanabagaw ka kan ka jen ka o kan ke kelen ye kanuya ra, ka kibaro diman fo, ka Ala bato, k'a tando, sani Yesu ye kosegi ka na lanabagaw ta. Ala ta kuma ko lanabagaw le ye dununya ta yeelen ye, ani kogo; o koro ko Egilisi mogow ta kewalew ka kan k'a yira dununya mogow ra k'o ye Yesu Kirisita seerew ye.

Kunfokaran:

«Ayiwa o le koson aw te lonanw ye tuun walama yoro were mogow; aw ni Ala ta mogow le kera kelen ye sisan, aw kera Ala ta ye, ka ke i ko gba kelen mogow.» (Efesikaw 2.19)

Nyininkariw:

- 1) Egili koro ye di ?
- 2) Egilisi ta baara ye mun ye ?
- 3) Batizeri koro ye mun ye ?
- 4) Jontigi le ka kan ka batize ?
- 5) Matigi ta domuni koro ye mun ye ?